भायलीगोडी 


हेमा नायक 


ত 


JIOMMee 


9 . 


दोन अकांकी 


भा मा 


य ये 
ली चें 


गो ओ 
डी जे 


हेमा पुंडलीक नायक 


अपुरबाय प्रकाशन 


पयली अजवाडावणी 
© हेमा पुंडलीक नायक 

११ मे १ ९ ८४ , 
अजवाडावपी 

अखिल भारतीय कोंकणी साहित्य 
हेमा पुंडलीक नायक परिशद -१५ वी बसका - बेंगलोर 
अपुरबाय प्रकाशन 

वळवय , फोंडें मुखचित्र 
४०३ ४०१ गोंय दिगंबर शिंगबाळ 


पांच रुपया 


मोल चत्राय- या अकांकीचे प्रयोग , 

अणकार , रुपांतर आदिचे सगळे 
तरेचे हक , हेमा पुंडलीक नायक 

हांचेकडेन आशिल्ल्यान तेखातीर 

छापपीतांची लिखित मान्यताय घेवप 
हिरू नारायण नायक गरजेचे आसा . 
अपुरबाय प्रिंटर्स 

वळवय - गोंय : 


भायली 
गोडी 


अक चत्राय : माचयेर तीन घरां 
दाखयताना फक्त दारांच्यो फास्क्यो 
अब्यो करूं येता . प्रयोगाचे नदरेन तें 
बरेंच सल्प जाता . सारण मारप , 
दाराक कुलूप करप , दारार मारप 
आदि गजाली मायमिंगान 
दाखोवयो . 


' भायली गोडी ' अंकांकीचो पयलो 
प्रयोग ' रंगसांगाती ' वळवय हे 
नाटयसंस्थेन ता . २ / ४ / १ ९ ८१ 
दिसा , सांजवेळा ६ वरांचेर पणजे 
कला अकादमी थेअटरांत सादर 
केलो . 


पयली वितरावणी 


पयल्या प्रयोगांतले कलाकार 


ता . ३ / ५ / १ ९ ८१ , वासंती : हेमा नायक 
दनपारा १२-३० वरांचेर , वासंतीचो घोव : महादेव नायक 
आकाशवाणी पणजी वनिता : विनंती कासार 

वनिताचो घोव : हिरू नायक 
शुभांगी 

: सुकांती गावडे 
शुभांगीचो घोव : गिरीश नायक 
दिग्दर्शन : पुंडलीक नारायण नायक 
नेपथ्य : रोहिदास गावडे 
ध्वनी : राजेंद्र नायक 


देखाव : पयलो 


( वासंतीचे घर . वासंती अक घरसंवसारी बायल मनीस . 
सादें - सुदें न्हेसप . साडयेचो पदर खोवन सारण मारतां 

मारतां अलयता . ) 
वासंती : म्हज्या संवसाराक लागिल्ली हो कळा केन्ना बंद जातली म्हण 

देवाक खबर ! घरांतल्या मनशांचें आनी भुरग्यांचे करतां 
करतां जीव जाता काबार . लग्न जावन म्हाकाहांगां हाडीत 
सावन ह्या कामाच्या रगाड्याक लायला . ओक पिक्चर ना , 
नाटक ना , पासय ना . आनीक थोड्यावेळान येतले आमगेले . 
तांच्या पुरो जाल्ल्या तोंडाकडेन पळोवन हांव मागीर भायर 
सरपाचें नांव तरी कशे काडटलें ? 

( भितल्ल्यान तिचे मांयचो अलो , ' वासंती , ए 55 वासंती ' ) 
वासंती : ( जाप दित ) आयलें गे ! ह्या जाणटयांलें अशेच . आंग 

हालोवपाक जायना हांकां . ( व्हडल्यान ) तें लराव कडोवन 
दवल्लां . हो कोयर काडटां आनी येतां . मातशे वाटयांत 
ओतोवन पी तें . नाजाल्यार पूत येनाफुडें पुताक तोंड वांकडे 
करून सांगूक आसा , सूनबायन खबर केली ना म्हण आपली . 

कोणाकोणाची म्हणून खबर करूं हांव ? 
( कोयराक मूठ मारता आनी भितर वता . ) 


देखाव : दुसरो 


( वनिताचें घर . वनिता ओक फोल्गी बायल मनीस . वनिताचो 
घोव शेळोणी घालीत भायर येता . वनिता भायर सरपाच्या 

भेसांत . ) 
व . घोव : आवयस् , हो कितें थाटमाट ! खरेंच गो , अप्सरा दिसता तूं . 
वनिता : खयांनीच ? 
ब . घोव : दुबाव येता ? स्वर्गांतल्यो अप्सरालेगीत कांयच न्ही . 
वनिता : पुरो आं . अितली तुस्त बरी न्हय . 

. 
व . घोव : कित्याक नदर लागतली ? हे सांग , आज कित्याक अितली 

तयारी ? 
वनिता : आज आमच्या महिला मंडळाचो कार्यक्रम आसा . 
व . घोव : तशें जाल्यार आज तुवें महिला मंडळांत वचचे न्ही . 
वनिता : कित्याक ? हे बरे तुमचें . हावें खंयच भायर सरूंक जायना ? 
व . घोव : आगो , तेखातीर न्हय . महिला मंडळांत वचून तूं हे रुप बायलांक 

तोखेवपाक लायतलें ? आगो , तुज्या रुपाचो रसीक म्हळयार 
दादलो . बायलांच्या सौंदर्याची वर्णनां करपी दादल्याबगर 
आनीक कोण साहित्यिक आसात ? तेखातीर तुमी 

महिला मंडळांत दादल्यांक आपोंवक जाय . 
वनिता : मागीर आमच्या महिला मंडळाचें नांवूच बदलचे पंडटले . 
व . घोव : गरज ना . नांव तेंच आसूंदी . फक्त घटना बदलप . 
वनिता : म्हळ्यार 

व . घोव : म्हळयार बायलो वावुरपी आनी दादले फक्त वांगडी , 

सभासद . पळयात मागीर काय बरी मजा जातली ती . 


वनिता : नाका ,. 


व . घोव : कित्याक ? 
वनिता : मागीर आमची खाशेली गुपितां तुमकां दादल्यांक कळटली 

आनी आमचे बायलांचे जिणेंत वेगळेपण अशें कांयच अरचें 


ना . 


व . घोव : अशें कित्याक म्हणटा तूं ? 
वनिता : म्हणजे अशें , समज हा दुसऱ्या दादल्याकडेन लगट केली 

जाल्यार तूं सभासद आशिल्ल्यान तुकां तें कळटलें आनी .... 
व . घोव : वा . वा .. तुमची बायलांची बुद्द मात तोखेवपाची आं . 
वनिता : आमकां बुद्द नाशिल्ली जाल्यार तुमी दादल्यांनी आमचे 

केन्नाच . बारा बिरेस्तार केल्ले . 
व . घोव : तुकां बायलांचो प्रतितिधी केल्यार खूब बरें जातले . 
वनिता : मागीर आमचे मोर्चा , ह्या घरापासून सुरू जातले . 
व . घोव : आनी आतां जातात ते कितें अणे ? 
वनिता : पुण ते कायदयाचे चौकटीत बसनात . 
व . घोव : तूं आतां गजालीनी वेळ खातलें . पांच वरां जाली . तुका 


कार्यक्रम चुकत . 


वनिता : काय चुकना . अितली ताकतिक कित्याक ? तुका खंय वचूंक 


जाय ? 


व . घोव : हांव आनी खंय वतलों ? पुण घरांत ओकलो रावचेपरस 

भोवून तरी येतां मातसो . 
वनिता : च्या करून दिवं ? 
व . घोव : नाका . अितले न्हेसून सवरून तुकां रात्री म्हन्यांत धाडप 

म्हळ्यार , म्हाका पिसो म्हणटलो कोणूय . 
वनिता : बरें तर . हांव वतां . बाय , बाय . 

( वनिता वता . घोव अकलोच . ) 

व . घोव : बरी भुलयली ना ! बायलां तांच्या रुपाची आनी भेसाची 

तोखणाय केल्यार रोकडींच भुल्लुसतात . म्हजीच बायल 
ताका आडवाद कशी आसतली ? जांव , आपुणच भायर 
सरुन गेली तें अक बरें जालें . नाजाल्यार हांव आतां परतून 
भायर सरत । तें पळयल्यार , खंय वता ? कित्याक वता ? अश 
हजार प्रश्न विचारून म्हाका नाका शेवट करतली आसली . 
( ताकतिकेन ) म्हाका साडेपांचांक पावपाक जाय . वतना 
बाजारांतूय वचपाक जाय . ताका अक भेटवस्त घेवपाक . 
( भितल्ल्यान चावी घेवन येता . दाराक चावी करता आनी 
वासंतील्या दारार मारता . वासंती पदराक हात पुशीत 

भायर येता . ) 
व . घोव : ही चावी दवरात आं मातशी . 
वासंती : वनिता खंय गेल्या ? 
व . घोव : ती महिला मंडळांत गेल्या . बेगीन आयल्यार चावी दी . हांव 

भायर सरतां . 
बासंती : बरें . 

( तो खोशयेन वता . ) 
वासंती : खरेंच , कितलें बरें चल्लां हांचें ! कसली चिंता ना , हुस्को 

ना . आनी हांव .... 
( सुस्कारता . अितल्यान मायचो अलो ' वासंती मातशे हांगा 
यो . वासंती वाजेवन भितर वता . ) 


देखाव : तिसरो 


( शुभांगीचें घर . शुभांगीय अक फोल्गी बायल मनीस . 

शुभांगीचो घोव घरांत भितर सरता.तो सभावान रागीश्ट ) 
शु . घोव : खंय वचपाक भायर सल्लां ? 

शुभांगी : मातशे अिश्टिणिगेर वचून येतो . तुवाल्याचे मोस्त्र हाडपाक 


जाय . 


शु . घोव : ( तापत ) कोण अिश्टिण ? खंयचे अिश्टिणिगेर वचपाक 

जाय तुकां ? 
शुभांगी : अशें तापपाक कित्याक जाय ? 
शु . घोव : आनी कितें करूं ? तूं अिश्टिणिगेर वता आनी घरांत कोण ? 
शुभांगी : तुमी आसात ते न्ही ? म्हण तर अितलो वेळ रावलें हांव . 
शु . घोव : म्हाका वेळ ना . हांव भायर वतलों आतां . 
शुभांगी : अक दीस सांजवेळा तुमच्यांनी घरांत रावूक जायना ? 
शु . घोव : तूं म्हाका विचारतली कोण ? 
शुभांगी : हांव तुमची कोणूच लागना ? 
शु . घोव : बायल मं ? मागीर बायलेन घोवाचे आयकप काय घोवान 

बायलेचें ? 
शुभांगी : दोगांयनी अकामेकाचे आयकलेबगर संवसार बरो चलना . 
शु . घोव . हे तूं म्हाका सांगता ? संवसाराचे रितिरिवाज तूं म्हाका 

शिकोवपाक लागलें ! 
शुभांगी : हांव शिकयना . पुण सांगतां . 
शु . घोव : अर्थ अकूच . पुण हांव तसो बदचोना तुका , तुजी शाणेपणा 

हावें आयकून घेवपाक तूं म्हाका समजता तरी कोण ? 
शुभांगी : आज म्हाका भायर वचूक जाय . 
शु . घोव : तूं वचचे ना . 
शुभांगी : हांव वतलें . 
शु . घोव : तूं वचचे ना . 

गया 
शुभांगी : हांव वतले . 
शु . घोव : वचचे ना . 

मान 

PE ) 
शुभांगी : अितली बळजबरी ? 

जिनमत 
शु . घोव : म्हजो हक्क तो ! 


को 

शुभांगी : अजो लाय तुमच्या हक्काक . केन्नाच बायलेचे आयकून 


घेवप ना . 


शु . घोव : घोवाचें बायलेन आयकप अितलेच हांव जाणा . 
शुभांगी : अकमुळे खंयचेकडले ! 
शु . घोव : शुभांगी , सांबाळून अलय . तोंडाक येता तें बडबडूं नाका . 

रागाक वायट हांव . 
शुभांगी : पळयला तुमचो राग . 
शु . घोव : आजून हात अबारूना हावें . 
शुभांगी : तितलेंच तुमचें दादलेपण . 
शु . घोव : म्हजो प्रताप पळोवंना तुवें . म्हण तूं अितलें फाजील जालो . 
शुभांगी : पुरो . पुरो . बायलेक मारपा अितलो प्रताप तुमचो . 
शु . घोव : आतां वगी रावता काय .... 
शुभांगी : कितें करतले ? बायलांनी खरें अलयल्यार आवाज चडोवप , 

आनी आपले काम सादून घेवप बरें जमता तुमकां दादल्यांक . 
शु . घोव : नाकाच ही कटकट . चल्लों हांव . 
शुभांगी : म्हजें मातूय आयकनात ? 
शु . घोव : ना . ना . ना . 
शुभांगी : कसली म्हण ही हटपणां ! 

( शुभांगीचो धोव वता . ) 
शुभांगी : घरांत कोण ना तरी हरकत ना . दाराक चावी करून हावय 

वचपी . तुमकां जाय तेन्ना येयात . म्हाका वचपाकूच जाय . 
तुमी धपकायलें म्हण हांव आज बदचे ना . 
( घराच्या दाराक कुलप करता आनी चावी वासंतीगेर 

दिवपाक वता . वासंतील्या घराच्या दारार मारता . ) 
शुभांगी : वासंती , ए वासंती . 
वासंती : आयलें आं . 

( वासंती पदरान घामाचे तोंड पुशीत भायर येता . ) 
शुभांगी : वासंती , ही चावी मातशी दवर आं . हांव अिश्टिणिगेर वचून 

येता . 

वासंती : आनी तुमचे यजमान ? 
शुभांगी : ते भायर सल्ल्यात . बेगीन आयल्यर चावी दी . 
वासंती : बरें . 

( शुभांगी वता . ) . for 
वासंती : दोन चावयो जाल्यो . हांव खंय भायर सरना म्हण सगळी 

बेस बरी जाणांत . हांव कशे वतलें ? अक तर आमचे 
हे येतात वेळ न आनी घरांत आसा जाणटेली मांय . हांवें 
फकत हांच्यो चावयो सांबाळपाच्यो . 
( वासंती दारांतच वाट पळयत खीणभर अबॅ . अितल्यान 

वासंतीचो घोव येता . ) 
वासंती : आज कितें ? बेगीनशे आयले ? 
वा . घोव : आज बेगीन काम सोपलें . 
वासंती : बरें जालें . सद्दां काम , काम , काम . जिवाचेर लेगीत लक्ष 

दिनात तुमी . 
वा . घोव : कितें करतलों ! पैसो पावता ? तरी आसतना तुजे सारकी 

सोशीक बायल मेळया म्हण माणसुकी म्हजी . 
वासंती : पुरो आं . संवसारांत हांवूच कितें अक अशी बायल ना . 

बाकिच्यांच्यो बायलो कितें ? 
वा . घोव : कितें तें सांगू ? त्या बायलांक आपलो घोव नाका . तांची 

नदर सदांच दुसऱ्या दादल्यांचेर . 
वासंती : घोव तशो बायलो . 
वा . घोव : बरोबर तुजें . घोवांक तरी आपल्यो बायलो खंय खऱ्यांनीच 

जाय आसतात ! फकत तांकां भुलयतात गोड गोड अलोवन 

आनी संबंद दवरतात दुसऱ्या बायलांकडेन . ही चावी कसली ? 
बासंती : ही चावी नंबर दोन . शुभांगील्या घराची . ती दोगांय भायर 


सरून गेलांत . 


वा . घोव : पिक्चराव.वील्यांत आसतली . 


वासंती : वांगडा वचूक ना . 

वा . घोव : म्हणजे ? 
वासंती : पयलीं घोव गेला आनी मागीर शुभांगी आपुण अिश्टिणिगेर 

वतां म्हण गेलां . 
वा . घोव : आं ss . 

वासंती : आनी वनिताच्या घराची चावी 
वा . घोव : तुजेचकडेन . 
वासंती : हय . पुण पयलीं वनिता गेला महिला मंडळांत आनी मागीर 

घोव गेला . 
वा . घोव : अशें . त्यो चावयो काडून आजीकडेन दी . आनी आतां 

आमी भायर सरुया . 
वासंती : खरेंच ! 
वा . घोव : हय . चल . 
वासंती : तशें जाल्यार हाव रोकडेंच भायर सरतां ( दोगांय भितर 

वतात . ) 


देखाव : चक्थो 


( बाग . वनिता म्हयन शुभांगीचो घोव येता . ) 
शु . घोव : चड वेळ जालो ? 
वनिता : ( लटक्या रागान ) कितली म्हण वाट पळोवप ? 
शु . घोव : सॉरी वनिता . घराकडेन बायलेक चक्रायतासर वेळ जालो . 
वनिता : कितें सांगले बायलेक ? 
शु . पोव : सदचंच . जोतें काडचेआदींच तापपाक सुरवात केली . 
वनिता : आनी हावें कितें केले जाणा ? 
शु घोव : कितें केलें ? 


भायली गोडी / १३ 


वनिता : महिला मंडळांत वचपाचे निमित्त केले . 
शु , घोव : आनी तुज्या घोवाक खरें दिसलें 
वनिता : खरें दिसपाक कितें जाला ? पटसारकेच पद्धतीन सांगले 

तांका . 
शु . घोव : दादल्यांक पुण रोकडेंच खरे दिसता . बायलांक पटोवप खूब 

कुस्तार . 
( अितल्यान वनिताचो घोव थंय येता . वनिता आनी 

शुभांगीचो घोव वयर पळयता . तिगांय काचाबूल . ) 
शु . घोव : हांव , हांव असोच आयिल्लों , 
व . घोव : ( वनिताक ) आनी तूं ? 
वनिता : हांव .... हांव .. 
व . धोव : महिला मंडळांत गेल्लें न्हय ? हेच तुजे महिला मंडळ ? 
वनिता : महिला मंडळांत वताले - वाटर 
व . घोव : वाटेर कोण मेळ्ळो ? 
शु . घोव : च्छा . हांव मेळू ना . 
वनिता : ए ऽ . तुमीच म्हळे ना मातशी बागेत बसूया म्हण . 
शु . 

घोव : आतां सगळे म्हजेर मगो ? 
वनिता : मागीर कितें हांवें फोर्स केल्लो ? 
व . घोव : ना . हावें फोर्स केल्लो आनी आतां ताकीद करतां आयलो 

तशें चल म्हण . आनीक लज काडू नाका ! 
वनिता : म्हाका अितली ताकीद करता आनी तुमी हांगाच रावतले ? 
व . घोव : म्हजें तुकां लागूंना . तुकां सांगलां हावें चल म्हण . आतां तूं 


चल . 


वनिता : तुमी आयलेबगर ? 
व . घोव : म्हजे घरकान्नी , मातशी चल . 
वनिता : खरेंच वचूं ? 
व . घोव . ह्य खरेच . चल , चल , चल . हांव रोकडोच येतां . 

वनिता : पुण .... 


व . घोव : म्हज्या भांगरा , पुणबीण घराकडेन पळोवंया . 

( वनिता वचपाक वता . अितल्यान शुभांगी येता . वनिताचो 

घोव आकांताचो काचाबूल जाता . ) 
वनिता : आगो शुभांगी , तूं खंय हांगा ? 
शुभांगी : अशेंच आयिल्लें . तूं खंय ? 

( वनिताचो घोव आनी शुभांगी अकामेकाक पळयतात . 

वनिता आपल्या घोवाक हात लावन हटकीता . ) 
वनिता : ए ऽऽ हे कितें चल्लां ? 
व . घोव : आं , आं , कांय ना . 
शु . घोव : ( शुभांगीक ) ए ऽऽ हांगा कित्याक आयलां ? 
शुभांगी : आनी तुमी हांगा कित्याक आयल्यात ? 
वनिता : शुभांगी , तुकां कोणे आपयिल्लें हांगा ? 

( शुभांगी ल्हवूच वनिताच्या घोवाकडेन पळयता . ) 
वनिता : आंऽ . अशें तर . आतां कळ्ळे म्हाका . 
व . घोव : ना गो वनिता . तुकां सोडून हांव दुसरे बायलेक .... 
वनिता : पुरो . पुरो . हे मुखार अितले घडटा आसताना आतां आनी 

लिपोवपाक कित्याक जाय ? 
व . घोव : खरेंच वनिता , म्हा का खबर ना तूं हांगा येतले म्हण . 
शु . घोव : आनी तूं गो शुभांगी , अिश्टिणिगेर वता म्हण हांगा कशे 

पावले ? 
शुभांगी : तुमी जशे पावले तशें . 
शु . घोव : आनीक फाजीलपणा अलोवं नाका . 
वनिता : हे पळय . तुमकां बायलांचेर तापपाचो कसलोच अधिकार ना . 
व.घोव : आसा . 
वनिता : आवयस् ? परती जाप दिवंक लागले . असली कर्मा करता 


आनी वेल्यान .... 


शु . घोव : कोण करता कर्मा ? 

वनिता : आमकां भलोवपी पयलीं तुमीच ! तुमीच बायलांक तुमच्या 

त्या म्होवाळ अतांनी भुलसायतात . 
शुभांगी : अतरां वांगडा त्यो भेटवस्तुय दितात आनी आपणांकडेन 

ओडून घेतात . 
शु . घोव : हय . हय . दादल्यांचेर आळ घालो म्हणटकीर तुमी मेकळी . 
शुभांगी : बेटो आळ न्हय . हे खरें . सामके शंबर टक्के . 
व . घोव : तुमी बायलों अशीच पडमूर . 
वनिता : जांव आमी पडमूर जाल्यार . दिता आसताना बरे दितात 

' ही पळय हावें तुका बरी पर्स हाडल्या . ' 
शुभांगी : अशो वस्तू विकत्यो घेवप आनी मागीर आपल्या संवसाराक 


रड . 


व . घोव : पुण अकूच जालेना . तुमच्यो अित्सा आपशींच दुसऱ्यांकडल्यान 

भागतात . 
वनिता : आपणे जोडप आनी दुस - यांक घालप . 

( वासंती आनी तिचो घोव बागेत पावतात ) 
वासंती : ए . चड पयस वचची न्हय आं . काळोख जातलो मागीर . 

घरांत आई अकलीच आसा . तिका पेज वाडूंक जाय . 
वा . घोव : हे पळय , थोडो वेळ तकलेतल्यो ह्यो राटावळी काडून वडय . 

ह गा बागेत थंड चित्तान थोडो वेळ घालोवंया . 
( अितल्यान वासंतीची आनी तिच्या घोवाची नदर तांचेर 

पडटा . ) 
वासंती : आगे बाये , आज अशें कितें , होगा कितें चल्लां ? 
वनिता : वासंती , अितलो तेप तूं घरांतूच आसता म्हण आमी तुका 

घरकोंबडी म्हण . पुण आज कळ्ळे तूं खरेंच सुखी आसा . 
वा . घोव : ( सगळयाकडेन पळयत . ) पुण आज घडलां तरी कितें ? 

खंय पार्टीबी आशिल्ली जोड्यान वचसारकी ? 
व . घोव : पार्टी खंयची ? कर्म आमचें . 
शु . 

घोव : जें कितें थारायिल्लें , ताचो परिणाम वेगळोच जालो . 

वासंती : समजूंना हांव . 
वनिता : सगळे अजापूच घडलां . 
वासंती : तुमी घुस्पावन वडोवपासारकी अलयतात . 
ब . घोव : घडलाच खरो घुस्पागोंदळ . 
वा . घोव : हय . पुण आमकां सांगात तरी . 
शु . घोव : जालें कितें जाणां ... 
वा . घोव : कितें ? 
शु . घोव : सांगप म्हळ्यार लज . 
वनिता : आतां भानगड जाल्याच न्हय , लिपोवन आनीक कित्याक 

दवरतात ? 
व . वोव : सांग . तूंच सांग . बायलांचो प्रतिनिधी तूं . कळूदी बायलां 

कसली ती . 
वनिता : ए ऽ तुमकां व्हदळ सांगलां हांवें . दादल्यांनी फुडाकार 

घेतलेबगर बायलां चाळवना . 


शु . घोव } दादल्यांक चाळोवपाक बायलांचोच चड वांटो आसता . 


वनिता 


शुभांगी } 


ना . दादल्यांचोच चड वांटो आसता . 


वा . घोव : दादल्यांचो आनी बायलांचो सारकोच वांटो आसता . तुमचे 

कितें घडलां तें म्हाका कळ्ळे . तुमी जे पद्धतीन घरांतल्यान 
भायर सल्ली ती पद्धत पळ्यल्यार कोणाकूय दुबाव 
येवपाचोच . पुण तुमचे भितर गोंदळ जावपाक अकूच गजाल 

कारण जाली . 
व . घोव : कसली ? 
वा . घोव : तुमी सगळयांनी अकाच जाग्यार मेळपाचें थारायले पळय तें . 
व . घोव : हय . पूण म्हाका खंय खबर ? 
वा . घोव : तुमकां कशे कळटलें ? बायलांक लिपोवन , चोरून न्हय तें ! 
व . घोव . हय . तेंवूय खरें . 

वा . घोव : दुसरे फावट असली चूक करूं नाकात . 
शु . घोव : कसली ? 
वा . घोव : हाजेफुडे आपली बायल , संवसार आसताना भायल्या 

हांयसांचेर नदर दवरूं नाकात . 
शु . घोव : खरें तुजें . 
वा . घोव : आरे , भायलें आकर्शण खिणाखातीर आसता . काय वेळ तुकां 

सुख भोगता . पुण जल्माचे सुख दिवपी तुजी बायलूच हे 

विसरुन कशे जातले ? 
वनिता : कानांक पीळ घालात . आयच्यान असली चूक करप ना . 

चौगांय कानांक पीळ घालतात . ) 
वासंती : जाणां , अकामेकावयलो विश्वास तिगोवन दवरप खूब कठीण . 

खिणाचो मोह , आकर्शण संवसारांत आसताच . थंयच खरी 

कसोटी . 
वनिता : चल या आमी 

( चुकून शुभांगी आनी वनिताचो घोव , तसेंच वनिता आनी 

शुभांगीचो घोव बरोबर वचपाक सोदता . ) 
वा . धोव : ए , अितले सांगूनय अमथ्या कळशार अदक 

? 
( वासंती आनी तिचो घोव तांच्यो योग्य जोडयो लावन 
दितात . सगळी अकामेकाक हात हालोवन निरोप दिवन 
हांसत हांसत बतात . ) 

*** 


( आकाशवाणी पणजेच्या बरेपणान ) 


मायेचें 
ओजें 


' मायेचें ओज ' अकांकीचो पयलो 
प्रयोग ' रंगसागांती ' वळवय हे 
नाट्यसंस्थेन ता . १८ / २ / १ ९ ८२ 
ह्या दिसा , सा . ६ वरांचेर इंदिरा 
नगर चिंबल हांगां , आकाशवाणी 
पणजी केंद्र आनी श्रम आनी 
रोजगार आयुक्त पणजी कार्यालय , 
हाणी घडोवन हाडिल्ले कुटुंब 
कल्याण कार्यावळींत सादर केलो . 


पयली वितरावणी 


पयल्या प्रयोगांतले कलाकार 


ता . ६ / ६ / १ ९ ८२ , शैलेश : अनील नायक 
सकाळी १०-३० वरांचेर , निलेश : मेरेशन गॉमीश 
आकाशवाणी पणजी वत्सला : सुकांती गावडे 

हेमंत : सुरेश नायक 
कपील : गिरीश नायक 
लीना : विनंती कासार 
केणी : प्रकाश नायक 


दिग्दर्शन : पुंडलीक नारायण नायक 
ध्वनी : राजेंद्र नायक 


( अक सादें घर . शैलेश क्रिकेट खेळपाक वचपाचे तयारत . 
ताचो भेस खेळगड्याचो . निलेशूय ताचेवांगडा वचपाचे 
तयारेंत . शैलेशाची पिराय सुमार १४/१५ वर्सा . निलेश 

ताचेपरस चारेक वर्सानी ल्हान . ) 
शैलेश : एऽऽ निलेश . तूं येवं नाका आज . 
निलेश : कित्याक ? हांव येतलों . 
शैलेश : आज कपीलभाईचो रीजल्ट मरे . तो आज कितें कितें घेवन 

येतलो . 
निलेश : ते सगळे खंय वचचे ना . आमी परत येतकूच ताई मागीर 

आमकां दितली . 
( अितल्यान वत्सला भायर यंता . वत्सला तांची सगळ्यात 

व्हडली भयण . वाढून उरिल्ली . ) 
वत्सला : कितें दितली रे ताई ? 
निलेश : ताई , हांव शैलेशावांगडा क्रिकेट पळोवपाक वतां , कपीलभाईचो 

रीजल्ट आज . तो कितें हाडटा तें दवर आं . 
वत्सला : निलेश , तुकां कळटा खेळूक ? 
शैलेश : ताका कळटा गोबोर . बेश्टयोच ताळयो मारता ( चाळोवन ) 

होऽऽ हो ऽऽ . 
निलेश : फटकिय , बेश्टयो रे ? काल तुवे कॅव धल्लो तेन्ना हावें 

ताळयो माल्ल्यो आनी बॅटींग करतना तुजो बॉल दुर्गाभायर 

गेलो तेन्ना सिक्सर म्हण हावें झुडी माल्ली ना ? 
शैलेश : सिक्सर तर सिक्सर . ताई , ह्या निलेशाचो अंक ज्योक सांगतां . 
वत्सला : कसलो ज्योक ? 

निलेश : नाका रे प्लीज . ताईक सांगू नाका . 
शैलेश : ताईक सांगल्यार कसली लज ? 
वत्सला : सांग तूं शैलेश . 
शैलेश : त्या दिसा मगे हावें बेटींग करतना अक बॉल सामको 

दुर्गाभायर शेवटायलो . अम्पायरान सिक्सर दिली . खेळ 

सोपतकूच हो निलेश म्हाका विचारता . 
वत्सला : कितें ? 
शैलेश : तुवे सच रन्स कित्याक घेतले काय खंय ? पिचीर धांवत 

रावपाचो . शंबर रन्स तरी जातले आसले . ( दोगांय 

हांसतात . निलेश लजेक लागून दोळयांचेर हात धरून हांसता . ) 
निलेश : पुण आतां सिक्सर म्हळयार कितें तें म्हाका कळटा काय ना 
शैलेश : तितले कळ्ळे म्हण जालें ? बॉलींग कशी करपाची , कशे 

रन्स 
काडपाचे ते कळपाक नाका ? 
निलेश : पुण तूं म्हाका पिचीर गेल्यारूच धपकायता . 
शैलेश : तूं भुरगो आसा . 
निलेश : ताई , कळचे ना गे म्हाका खेळपाक ? 
वत्सला : कळटले रे . पुण शैलेश सांगता तशें . 
निलेश : कितें ? 
वत्सला : मातसो जाणटो जावं दी . बॅट धरपाक जमूंक जाय . नाजाल्यार 

बॅट घेवन रन्स काडपाक धांवताना पडलो जाल्यार ? 
शैलेश : मागीर येतलो रडत घराकडेन ( ताका चाळोवन रडून 

दाखयता . ) अँ .... अँ .... 
वत्सला : रडत आयल्यार अपकारता . दुकां पुसू येता . पुण धोपरां 

फुटली जाल्यार कितें ? 
निलेश : ताई , आतां आमकां पडल्यार भियेवपाची कसलीच गरज ना . 
वत्सला : कित्याक रे बाबा ? आंगाक कसलीच दुखापत न जावपाचो 

कोण मंत्रबी दिला काय कितें ? 
निलेश : मंत्र न्हय ताई , जादू . 

वत्सला : जादू ? कोण हो जादूगार . 
निलेश : असो अक जादुगार जो आमची मोडिल्ली हाडां सारकी 

करतलो . 
वत्सला : ( धपकायत ) मारतलें आं अवचिन्नपणा अलयशीत जाल्यार . 
निलेश : ताई , त्या जादागाराचे नांव जादूगार कपीलभाई . ताई , 

कपीलभाई आतां दोतोर जातलो न्हय गे ? 
शैलेश : जातलो खंय ? आयच्यान जालो .. 
तत्सला : आंऽ . कपीलभाईविशी . अलयता ? 
निलेश : हय ताई . कपीलभाई दोतोर जातकीर मागीर कसल्याय 

दुयेंसाक बखद हजर . धोपर फुटले - घे , लाय बँडेज . कमर 

धल्लें- वखद . तकली फोडटा-- वखद . पांय तिरपला- वखद . 
शैलेश : ताई , कपीलभाई दोतोर जातकीर आमगेर मागीर पेशंट 

येतले न्ही गे ? 
निलेश : कपीलभाई मागीर तांकां अिजेसावां करतलो . 
शैलेश : पयलीं तुकां- च्यूऽऽ ( ताका अिंजेसांव तोपिल्लेवरी करता . ) 
निलेश : म्हाका कित्याक ? हांव केन्नाच करून घेवचो ना . 
शैलेश : ताई , हांव कपीलभाईक सांगतलो , पेशंटांकडल्यान चड फी 

घेवं नाका म्हण . गरीब लोकांक तर फुकट तपासूक लायतलों . 
गरीब पेशंटाक असो हाताक धरुन हाडटलों ( निलेशाच्या 
हाताक धरता आनी वत्सलामुखार अबो करता ) आनी 

कपीलभाईक सांगतलों , कपीलभाई गरीब मनीस , फुकट तपास . 
निलेश : शाण्या , आमकां पैशे नाकात ? कपीलभाई पैशे घेतलो . 

त्या पैशांची मागीर मोटार घेतलो , ताईक साडी हाडटलो . 

म्हाका कपडे हाडट लो . पैशे नाजाल्यार हे सगळे कशे जातले ? 
शैलेश : थोड्या पैशांनी भागोवं येता . गरिबांकडेन चड पैशे खंयचे 

आसतले ? 
वत्सला : शैलेश म्हणटा ते बरोबर आसा . 
निलेश : ताई , आमी वचूं मगे ? 
कसला : बेन्गीन येतले मरे तुमी ? सुटयेच्या दिसांनीय थोडोवेळ घरा 

रावप ना ? 
निलेश : खेळ सोंपतकूच रोकडे येतां . 
शैलेश : ताई , आज तुकां शाळा ना . तूं घरा आसतली . आमकां 

आयज बटाटवडे खायन दिसल्यात . करता ? 
वत्सला : सांजवेळा मरे ? 
निलेश : ना ताई , दनपारां जाय . जेवणाआदी . तुका सकाळी च्याचकडेन 

कर म्हण सांगतलो आसलो . पुण तुजी कामांच सोपली ना . 

आनी त्याचखातीर तुकां सांगपाचो धीर जालो ना . 
बत्सला : शाणे ते . पुण दनपारां कशे जातले रे ? 
शैलेश : क्रिकेट खेळटकूच ताई खूब भूक लागता . ( रूच काडीत ) 

हांव चार खातलों . 
निलेश : हांवूय चार खातलो . ताई खूब्ब कर आं . ताई , नाजाल्यार 

हांव तुकां मदत करपाक घरा रावं ? 
वत्सला : नाका - नाका . खेळपाची पिराय तुमची . खेळात . आतां खेळना 

जाल्यार आनीक केन्ना खेळटले ? 
शैलेश . ताई , तूं आमचेयेदी आशिल्ली तेन्ना तुंवूय आमचेवरी खूब 

खूब खेळटाली ? 
वत्सला : खूब खूब खेळन दिसताले तेन्ना पुण भाग्यान तशें खय 

बरयिल्लें ? तुमचो भावंडांचो सांबाळ करताना भुरगेपण 

केन्ना सल्ले हे कळळंच ना . 
शैलेश : ताई , आईबाबा अपरांत तुवेंच आमचो सांबाळ केलो न्हय ? 
निलेश : ताई , हांव शिकून व्हडलो जातकूच तुकां कसलेच काम करूंक 

दिवचोना . 


शैलेश : हांवूय . 


वत्सला : चला , खेळपाक चलात . हांव बटाटवडे तयार करून दवरतां . 

शैलेश : खरेंच ? 
वत्सला : हय . पुण बटाटवड्यांखातीर बेग्गीन मात आवट जावन येवं 

नाका आं . ( सगळी हांसतात . निलेश आनी शैलेश हांसत 

भायर वतात . वत्सला तांकां तोखणायन पळयत रावता . 

हेमंत भितर येना . हेमंत वत्सलाचो मोगी . ) 
हेमंत : कितें पळयतशे रावले ? हावें येवपाचे न्ही ? 
वत्सला : अशें खंय हांवें म्हळां ? 
हेमंत : येवचोना अशें थारायिल्लें . पुण रावं नजो जालें म्हण आयलों . 

म्हजो ज्योतिशी आनी भविश्याचेर विश्वास ना . पुण आज 
असो अखादो ज्योतिशी मेळिल्लो जाल्यार विचारतलो 
आसलो , अशी वाट पळोवप आनी कितले दीस म्हज्या 

नशिबांत आसा ? 
वत्सला : हांव जाणां . सोशिकपणाकूय शीममेर आसता . आज मेरेन वाट 

पळयली ती खब जाली . आतां थोडेच दीस . 
हेमंत : म्हणजे आनिकूय रावचे पडटले ? 
वत्सला : खरेंच रे . म्हजे अक हाल जातात ते जांव . तें म्हणें अद्रुश्टूच 

म्हणटां हांव . पुण तुजे हाल जातात ताचे कश्ट म्हाका चड . 
हेमंत : ' ह्या सांगपांत कांयच वेगळेपण अरुंना . तुजें सदचे पालूपत तें . 
वत्सला : पालूपत न्हय रे . पुण आजून म्हाका दिसता तुवें लग्न जांवचे . 

म्हजेखातीर आनीक तिश्टूचे न्हय . 
हेमंत : वत्सला , अशे अलोवन म्हाका ल्हान करूं नाका . 
वत्सला : तुज्या व्हडपणाच्या ओज्याखाला हांव चेपून अल्लां . तुका 

ल्हान करप शक्य ना . 
हेमंत : तुजेबगर दुसऱ्या कोणाचोच विचार म्हज्यान करूं नजो . हांवें 

तुजेर मोग केला . प्रामाणीक मोग . ह्या मोगाखातीर जिणेच्या 
अंतामेरेन तुजी वाट पळयत रावपाक तयार आसां . देवान 

म्हाका तितलें सोंशिकपण जरूर दिला . 
वत्सला : नाका रे . म्हजेखातीर तुकां ही ख्यास्त कित्याक ? 
हेमंत : आजुनूय तूं म्हाका परकी समजता ? वत्सला , हांव जाणां 

तुवें तुज्या भावंडांखातीर खूब सोंसला . जाणटी करता पाप 
आनी भुरगीं दिता जाप अशी गत तुजेठांय घडल्या . तुज्या 
आवयबापायन आदींच हांतरूण पळोवन पांय सोडिल्ले 

जाल्यार आज तुजी ही दशा जांवची नासली . 
वत्सला : जाल्ले गजालीचो अगडास काडून खंती जावपांत कसलोच 

आवशील ना . संवसाराचो आटाप ल्हान न दवरपाची 
आवयबापायची चूक आमी आदारली ना म्हणटकूच जालें . 
आनी तुका खरे सांगू , म्हजीं भावंडां सुखी जाल्ली पळोवपांतूच 

म्हाका म्हजें सुख दिसता . 
हेमंत : वत्सला , तूं फकत अकूच बाजू पळयता . भावंडांक पोसपाची , 

तांकां वडोवन वयर काडपाची जापसालदारकी तुजी , हेच 
भावनेन आजमेरेन तूं वागत आयला . पुण केन्ना तु दुसरी 


बाजू चिंतल्या ? 


वत्सला : खंयची दुसरी बाजू ? 
हेमंत : ही भावंडां जाणटी जावन जोड्रंक लागतकीर तुज्या ह्या 

त्यागाची जाणीव तांका अरतली 
वत्सला : तसल्या सुवार्थी हेतून केन्नाच हावें तांचेकडेन पळोवंना . 

हेमंत : तरीलेगीत 
वत्सला : तशी ती पडमूर जावंची नात रे . ज्या भावांखातीर हांव हे 

कश्ट अपरासतां त्या भावांक भयणिची मातूय माया आसची 


ना ? 


हेमंत : व्यवहारांत मायेक जागो आसना . 
वत्सला : म्हज्या भावांचेबाबतींत तशें घडचें ना . 
हेमंत : बरें आसा . आतां कपील दोतोर जावन पॅक्टीस करूंक 

लागतकीर तरी तुका तुजेविशीं चिंतपाक हरकत ना . 
वत्सला : आरेच्या , तुका अक बरी गजाल सांगपाक विसल्लें . 

हेमंत : कसली ? 
वत्सला : कपीलाचो आज एम . बी . बी . अस . चो रीजल्ट . ताचो आनी 

आमचो फुडार आजूच थरतलो . 
हेमंत : ताचो आनी आमचो फुडार ? 
वत्सला : तो दोतोर जातलो . दवाखानो घालतलो . जोड्रंक लागतलो . 

आपल्या पांयार अबो रावतलो . शैलेशाची आनी निलेशाची 
जापसालदारकी आपणाचेर घेतलो . 


२६ / भायली गोडी 


हेमंत : म्हणटकीर आमकां आतां तरी लग्न जावपाक मेळटले तर 
वत्सला : हय . अितलीं वर्सा वाट पळयली ताचे सार्थक जातले . 

हेमंत : तुज्या म्हज्या सुखाचो तो दीस बेगीन येवं . 
वत्सला : असो निराश जावं नाका रे . 
हेमंत : निराश जाल्लों जाल्यार हांव असो वागचो नासलों . अक तर 

बळजबां तुकां व्हरून सव्यार अबें करतलो आसलों 
नाजाल्यार जिवाक अबगून वतलो आसलों खंयतरी पळून . 

पुण काळजाक दोर बांदून तुवेंच तर म्हाका आशेर दवल्ला . 
वत्सला : आनी हांव लेगीत तुजेच आशेर जगतां . तुकां लग्न जा म्हण 

सांगताना म्हज्या काळजाक भोगता तें दुख तुका कशें सांगू ? 
हेमंत : तुवे सांगनासतानाय म्हाका ते कळटा . आगो पापया , आमी 

अकामेकाक सोडून ह्या संवसारांत केनाच सुखी जावंक 
पावचींनात . आमच्या सुखदुख्खाचे मयपास अकामेकांत 

गुंथिल्ले आसात . 
वत्सला : त्या सुखाचो खीण आतां लागी आयला . कपीलाक हांव ताचे 

जापसालदारकेची जाणीव करून दितले आदी मागीर 

मेवळ्या मनान ह्या घरांतल्यान भायर सरतले . 
हेमंत : तूं म्हाका तशेच जाय . मेकळे . कसलोच हुस्को नासताना . 

निश्चीत कशे . आज मेरेन आशिल्लो हजार चिंतनांचो पेज 

काडून कुशीक वडय आनी म्हजेवांगडा के नवे जिणेत यो . 
वत्सला : खरेंच धन्य जालें हांव . ह्या संवसारांत तुजेसारकी मनशां 

मेळपाक खूब कठीण . 
हेमंत : म्हजेंसारकी न्हय . तुज्यासारकी . वत्सला , तूं म्हळयार 

नित्य नेमान व्हांवपी अखंड असो मायेचो झरो . केन्ना तो 
माया वात्सल्य जावन भावंडांचेर शिवरता जाल्यार केन्ना 

तो माया मोग जावन रहजेर शिवरता . 
वत्सला : खरेंच हेमंत ? 
हेमंत : हय वत्सू . आज म्हा का अक नवी अमेद आयल्या . काळजांतले 

आशेक नवी आंकरी पालेल्या . त्या भाग्याच्या खिणाक 

येवकार दिवपाची अमळशीक लागल्या . 
वत्सला : येतलो . तो खीण सामको बेग्गीन येतलो . आज हांव कपीलाक 

म्हजो निर्णय सांगतले . 
हेमंत : आनी आजूच थारावन वडय . आतां हांव वतां . परत केना 

येवं . ? 
वत्सला : परत येता तो म्हाका व्हरपाकूच यो . ( हांसता . ) 

( हेमंत वता . कपील खोशयेन धांवत धांवत येता . ) 
कपील : ताई , ताई खंय आसा तूं ? 
वत्सला : कितें जालें ? कपील पास मरे तूं ? 
कपोल : हय ताई . सादेपणी पास न्हय . सामको फर्स्ट क्लास . 
वत्सला : वा , अभिनंदन ! 
कपील : ताई , हे सगळे तुजेखातीर जालें , तुवे आमचेखातीर कितले 

त्रास घेतले ! त्या त्रासांचे गोड फळ आज म्हाका मेळ्ळां . 
वत्सला : तातूंतच म्हाका खरें समाधान आसा . 
कपील : खरेंच ताई , ह्या संवसारात तुजे असली भयण आसुकच शकना . 
वत्सला : तुजे असलो भाव आसूंक शकता ? 


कपील : हय . 


वत्सला : वा . खूष अलोवंक लागलो मरे ! 
कपील : हय ताई , अलयलेबगर रावं नजो जाता . तुवे आमचेखातीर 

कितें करूंक ना ? आवयबापूय आसल्यार लेगीत घडये आमचो 

असो सांबाळ जावंचो नासलो . 
वत्सला : भयण भावाखातीर करचीना जाल्यार आनीक कोणाखातीर 

करतली ? भावभयणिचे पवित्र नातें देवान ओगीच निर्मूक ना . 
कपील : ना ताई , तुज्या कश्टांक शीम ना . सकाळची शाळेत शिकयता . 

सांजची टयूशनां घेता . जिवाचे हाल करून तुवें म्हज्या 

शिक्षणाखातीर पैसो अबो केलो . 
वत्सला : म्हाका म्हजो भाव दोतोर जाल्लो पळोवपाचें आसलें . आज 

म्हाका खूब खोस जाली . कपील , म्हजें स्वप्न तुबें पुराय केलें . 
कपील : ताई , तुका देवाच्या देवाऱ्यांत व्हरुन दवरून तुजी पूजा 

केल्यार लेगीत पुरी जावंची ना . 
वत्सला : आनी राव रे , तोंडान अितली तुस्त तोखणाय करता आनी 

दोतोरकेची परीक्षा पास जाला म्हण तुवें ताईखातीर कांयच 

हाडलें ना ? दोनूय हात रिकामी . सोबले मरे तुका हैं ? 
कपील : हाडलां . 
वत्सला : खंय तर रे तें ? बोलसांत ? 
कपील : हाडलां ताई . ओक व्हडली अजापाची वस्त तुजेखातीर 

हाडल्या . आदी दोळे धांप . 
वत्सला : घे धांपले . ( दोळे धांपता . ) 

( कपील भायर वचून लीनाक घेवन येता . लीना गिरेस्तकायेंत 

वाडिल्लें फॅशनेबल चली . ) 
कपील : आतां अगड दोळे . 
वत्सला : आं ! हे कोण ? 
कपील : हे लीना . तुजी जावपी भावज . पायां पडटां ताई . लीना पांयां 

पड . ही म्हजी भयण वत्सला ताई . 
लीना : वॉट ए नॉनसेन्स ! पांयां पडपबी ह्यो ओल्ड फॅशनी . आतांची 

फॅशन वेगळी . हॅलो मॅडम , हाव डू यू डू ! ( हात मुखार करता ) 
वत्सला : बाय गो . पांयां पडप ही फॅशन न्हय , तो आमचो अंक 

संस्कार ! 
लीना : ( फकाणां मारीत ) सन्स्कार ? हे कसल्या 

नव्याच आर्ट 
फिल्माचें नांव दिसता ! 
वत्सला : कपील , हे आतांच सिनेमाथेटरांतल्यान भायर सरून आयलां 

काय कितें रे ? ताका चडिल्ली सिनेमाची नशा आजून 

अतरूंक ना . 
कपील : लीना , मातशें झुणे अलय . 
लीना : तूं म्हाका भेश्टायता ? हांव पापाक सांगतलें आं . 
वत्सला : कपील , ताका बसोवन घे . घरांत आयिल्ल्याक अशें अबें 
दवरप बरें न्ही . 

कांना 

लीना : कपील , हांगा सगळे कंजस्टेड कशें जाता . फॅन ना ? 
वत्सला : फॅन घेवपा अितली आमी श्रीमंत न्हय . 

लीना : ओ आय सी ! 
वत्सला : बस आं . च्या हाडटां . 
लीना : नाका हांव च्या पिना . 
कपीक : ताई , ताका हांगचो च्या आवडचोना . तें अका गिरेस 

बापायलें चली . 
वत्सला : गिरेस्त बापायले चलयेक गरीबालो चलो आवडटा , च्या 

आवडना ? अजापूच म्हणपाक जाय . मागीर तुमचे फुडें कशे 

जुळटले तर ? ते श्रीमंत आनी तूं ? 
लीना : डॉन्ट वरी . आमी ताका श्रीमंत करतली . 
वत्सला : कशी ? तागेली गरीबी विकती घेवन ? स्वाभिमानशून्य 

जावन बायलेचे श्रीमंतिचेर तूं ओरी मिरयतलो कपील ? 
लीना : वॉटस देअर ? 
कपील : ताई , गरीबीन दीस सारून म्हजो जीव आतां विटला . मनाक 

खब दिसप आनी हातांत पैसो नासून कांयच घडप ना . 

म्हाका यानफुडें गरीबीत लोळपाचे ना . 
वत्सला : बरें आसा . गरिबींतल्यान मुक्त जावपाची तुका संद आयल्या . 

ताचो तूं लाव घेवंक सोदता . आनी शैलेश निलेशाचें कितें ? 
कपिल : ताई , तूं व्हडली भयण . आजमेरेन जे जापसालदारकेन तुवें 

हो संवसार चलयला तसोच आनीक थोडो तेप चलय . शैलेश 

मातसो जाणटो जातकीर जोड्रंक लागतलो . 
वत्सला : तो जाणटो जातकीर जोडूक लागतलो . आनी तूं केना 

जोडटलो ? 

केणी भितर सरता . केणी अंक गिरेस्त मनीस . सभावान 

विष्ठ . गिरेस्तकायेक सोब सारको ताचो भेस . ) 
केणी : कपीलाक अितले बेगीन जोडपाची गरज ना . ताजेखातीर 

हांव समर्थ आसां . 

लीना : पापा , तिका सांगात तरी . 
केणी : हे पळयात वत्सलाबाय , तुमच्या कपीलाचेर आमच्या लीनाचें 

प्रेम आसा . येदया व्हडल्या घराब्यांतले चलयन कपीला सारख्या 
चल्याचेर प्रेम करप हातूंत तुमी तुमचे व्हडपण समजूंक जाय . 
म्हाका वळखतात न्हय ? हांव केणी . नांव सांगल्यार पुरो 

ना ? आनीक वळखिची गरज आसा ? 
वत्सला : पुण कपील तसो खंय कमी आसा ? शिकपांत हुशार आसा . 

दोतोर जाला . 
केणी : पुण तरीय पैसो नासल्यार आज दोतोराक मान ना . तो मान 

कपिलाक हांव मेळोवन दितलों . 
वत्सला : कसो ? 

केणी : ताचेर पैशावो पावस ओतोवन . 
वत्सला : कपील तूं पैशांक अितलो 

भुल्लुसला 

? 
कपील : ताई , तुकां कशे समजावं ? हांव पैशाक भुल्लुसूं ना पुण हया 

दळडिराक वाजेलां . 
लीना : लेट सीट बी डालीग . तिका समजावपाचे भानगडीत तूं पडू 

नाका . 
वत्सला : कितें ? 
कपील : ताई , तूं ताचें मनार घेवं नाका . 
वत्सला : हांव मनार घेवं नाका ? ह्या घरांत म्हजो जाता तो अपमान 

सोसून हांव वग्गी राबं ? म्हज्या मान - अपमानाची चड पर्वा 

तुकांच आसपाची . 
कपील : भावाच्या बऱ्याखातीर ताई तूं अितलेय सोंसची ना ? 
वत्सला : आज मेरेन हावें वायट सोसून जे केलां तें तुमच्या बऱ्या 

ख तीरूच . तुवें येवजिला तांतूत कांयच बरेपण ना . कपील , 
अक बायलमनीस जावन तुकां सांगतां , बायलेच्या हातचे 

बावले जावन असो पुरुशार्थ वगडावं नाकां . 
कपील : ताई , म्हजेवयली माया हांव जाणा . पुण ताई , तुजे मायेचें 

ओजें म्हाका नाका . म्हाका तातुंतल्यान मेकळो जावंक जाय . 

केणी : हांव कपीलाक फोरेनाक धाडटलों . अमेरीकेक वचपाचो 
कपीलाचो आनी 

आनी लीनाचो पासपोर्ट तयार जाला . 
जाता तितल्या बेगीन वचपाचें जातले . तुमचो भाव फोरेनाक 

वता हाचो तुमकां अभिमान भोगूंक जाय . 
लीना : घराच्या भायर केन्ना सरूंक नाशिल्ल्या मनशांक फोरेनांक 

वचपाचें म्हत्व केन्नाच पटपाचे ना . 
वत्सला : कपील , म्हाका हांच्यापरस तुज्या निर्णयाची चड गरज आसा . 
कपील : ताई , हावें निर्णय घेतला आनी तो बदलचो ना . 
केणी : तुमचो भाव केणयालो जांवय जाता हाचे तुमकां कांयच 

दिसना ? 
वत्सला : ना कित्याक ? म्हज्या भावाक केणी विकतो घेता हे कितें 

थोडे जालें ? 
कपील : ( रागान ) ताई ! 
केणी : खरे म्हळयार होवूच ह्या लग्नाक तयार नासलों . कारण 

अितले अपुरबायेन आनी पैशांचे राशीर वाडिल्ले म्हजे 
चलयक असलो गरीब घोव मेळप हाचें म्हाका वायट 
दिसतालें . पुण आमी लक्ष्मीचे पूत जाले तरी आमकां 
सरस्वतिची कदर आसा . आनी त्याचखातीर तुमच्या भावाक 
आमी अकेच घडकेत पास केलो . अितलेंच न्हय तर फॉरेनाक 

धाडपाचेंय थारायलें . कित्याक जाणा ? 
वत्सला : कित्याक ? 
केणी : ह्या घरांतले गरीबीची झळ ताका बादची न्हय म्हण . भयण 

भावांखातीर आनीक ओडून अरपाक नाकां म्हण . 
वत्सला : खूब बरें केलें तुमी ! कपीलाच्या माथ्यावयलें मायेचें ओजें 

काडून वडोवन ताका गिरेस्तकायेचो आशाभगत केलो . 
कपील : ताई , तूं कोणाक अलयता हे ? तुज्या नव्या सोयऱ्यांक ? 
वत्सला : तुकां फक्त तुज्या नव्या सोयऱ्यांचेंपडला . आनी आशिल्ल्या 

आदल्या नात्याचें कितें ? 
कपील : आपलें बरें जाता जाल्यार नाती तोडचीच पडटात . 

वत्सला : हे आतां म्हाकां तुजेकडल्यान आयकूचे पडले . तुवें व्हदळ 

सागिल्लें तेंच खरे . तुजे ताई सारकी मनीस संवसारांत दुसरी 

मेळपाक ना . अितली दुबळी - जिका कोणेय फटोंव येता . 
कपील : हावें तुमचेखातीर चिंतचे अशें तुका दिसताच कित्याक ? तुवे 

जें कितें केलें तें तुजें कर्तव्य म्हण केलें . 
वत्सला : आनी तुजे हे चल्लां तें कर्तव्यूच न्हय 

? 
केणी : ओ . के . कपील आमी वतात . दनपारा जेवणाचो खास बेत 

आंखला ताका यो . आमी वाट पळयतात . 
लिना : मिस् वत्सलाकूय घेवन यो . पुण लंचाक व्हडले व्हडले डिसेंट 

लोक आसतले . तेन्ना थंय फावोसारको भेस आनी वागप आसूं 

दी हाची तिका आयडिया दी . 
वत्सला : तितले त्रास घेवपाची गरच ना . तुमी म्हाका जेवणांक आमंत्रण 

दिवंक ना - म्हगेल्या कपड्याक दिलां . हांव खंयचेच परिस्थितीत 

थंय पावल दवरचे ना हाची खात्री बाळगा . ( भितर व ता . ) 
केणी : तुमची मर्जी ! 

( दोगांय वतात . हेमंत येता . ) 
हेमंत : हॅलो कपील . काँग्रेच्यूलेशनस ! 
कपील : क्यू . 
हेमंत : आत्तां हांव भितर सरतना भायर सल्ल्यांत ती कोण रे ? 
कपील : तें लीना , म्हजी फियान्सी . आनी तो तिचो बापूय . 
हेमंत : अशें . दुबाव आयिल्लोच म्हाका . तुजी मोगिका तर ती . 
कपील : तसो चड तेंप मोग करूंना हावें तुजेभशेन . 
हेमंत : तुकां कितें म्हणपाचें आसा ? 
कपील : आमी रोकडींच लग्न जातली . 
हेमंत : तुजे ताईक तशीच दवरून ? 
कपील : ताई आपणालें पळोवपाक समर्थ आसा . तिचेखातीर रावल्यार 

म्हाका आयची संद चुकतली . 
हेमंत : कसली संद ? 

कपील : लीनाचो बापूय म्हाका अमेरिकेक धाडूंक सोदता . सगळी 

तयारी जाल्या . 
हेमंत : हे आशेर तूं तुजे भयणीक विसरता ? 
कपील : नाइलाज आसा . म्हजे सुवातेर आनीक कोणूय आशिल्लो 

जाल्यार हेच करतलो आसलो . 
हेमंत : कपील , कितल्या ल्हान काळजाचो रे तूं ? जे भयणीन 

तुजेखातीर अितले त्रास सोंसले , आपल्या सुखांचेर विसर 

घालो ते भयणीक तूं विसरतलो ? 
कपील : तुकां सांगलं न्हय - नाईलाज आसा ! 
हेमंत : कपील . 
कपील : तुज्यो धपकावण्यो नाकात म्हाकां . 
हेमंत : हाँव तुकां धपकायना . 
कपील : तुकां अधिकारूच ना तो . ताईचेर मोग करता खंय ! कसलो 

करता मोग ? खरो मोग आशिल्लो जाल्यार येन्ना लग्न जावन 
मेकळो जातलो आशिल्लो . भोंवता ताईफाटल्यान . गांवार 
लोक कितें कितें अलयतात तें खबर आसा ? आमकां आयकुचें 

पडटा . 
हेमंत : कितें अलयतात 

? 
कपील : ताईफाटल्यान नाचपी म्हणटात तुकां . तुजेखातीर लोक आमचे 

ताईक नांवां दवरतात . 
हेमंत : कपील , तू कितें झुलयता रे ? 
कपील : हांव खरें तेंच अलयतां . 
हेमंत : तूं खरें अलयना . तुकां फायदयाक पडटा तेंच तूं झुलयता . 

तुज्या सुखाखातीर तुकां ताईच्या दुख्खाची पर्वा ना . 
कपील : हावें करचीच कित्याक ? 
हेमंत : तिणे तुजेंखातीर अितले त्रास सोंसले म्हण . 
कपील : व्हडली भयण म्हण सोंसले . व्हडल्या भांवडांक तें कर्तव्य 

करचेंच पडटा . 

हेमंत : वा ! व्हडल्या भांवडान कर्तव्य करपाचें आनी धाकटया 

भांवडांनी अशी मजा मारपाची ! आरे , तुज्या ताईची सर 
आनीक कोणाकूच येवपाची ना . तुजी ताई खरेंच व्हड 

अंतस्कर्णाची . 
कपील : मागीर तिची पूजा करपाक कसलीच हरकत ना . 
हेमंत : हांय तेंच म्हणटां . 
कपील : मागीर कर तूं . म्हाका वेळ ना . हांव वतां . 
हेमंत : वच . तुजेसारके मनीस ह्या देशांत रावचेपरस देश सोडून 

भायरूच गेल्ले बरे . ( तो वता ) 
वत्सला : ( भायर येत ) मायेचेंच ओजें जाता तें आज कळ्ळे म्हाका . 

कपोलान म्हळ्ळे तशें . 
हेमंत : तुकां खूब असरां कळ्ळे . 
वत्सला : हय . घराब्यांत व्हडले म्हण जल्मांक येवप म्हळयार व्हडलें 


पाप कशे ! 


हेमंत : तूं अितले मनांक लावन घेव नाका . तु ताका माया दिली . 

पैशांकारांनी ताका बुद्द दिली . फक्त बुदूच न्हय लक्ष्मी दिली . 
वत्सला : म्हणून ताणें आमकां विसरप ? म्हणें सोड . धाकल्या 

भांवडांचोय मात विचार करप ना ? शैलेश आनी निलेशाचें 
आतां कितें जातलें ? 

( शैलेश , निलेश खशेत येतात . ) 
हेमंत : हॅलो शैलेश , हॅलो निलेश ! आज कितें घडलां ? दोग्य 

सिरीयस . आनी अितले खर्शतात कित्याक ? सर्त गम 

हारल्यात . खरे सांग शैलेश , तुवें आज अकतरी रन् काडलो ? 
शैलेश : ताई , 
वत्सला : आरे , अशे खर्शत कित्याक आयल्यात ? 
निलेश : ताई , 
वत्सला : कितें जालां निलेश ? 
निलेश : ताई , कपीलभाईन 

वत्सला : कपीलभाईन कितें म्हळे ? 
निलेश : म्हणपाक आमकां खंय मेळ्ळा तो ? 
वत्सला : मागीर ? 
शैलेश : आमकां दिशिल्लो . निलेशान आनी हावें चार पांच झुले 

माल्ले . ताणे आयकलें ना म्हण धांवत गेले . पुण अितल्यान 
अक गाडी थांबली . त्या केणयाली आनी कपीलभाई गाडयेंत 

बसून गेलो . आमचेवटेन मातलेगीत पळयलें ना . 
हेमंत : कपील बदल्ला . पुराय बदलला . तो सुदारपाची आशा सोड 
वत्सला : संवसाराचो भार ताच्या भुजार वडोवन हांव म्हजें ओजें ल्हव 

करुंक सोदी त्या कपीलान आज म्हजो असो घात माल्लो . 
हेमंत : हावें तुका सांगिल्लें तेन्ना ते तुका पटले ना . 
वत्सला : कपीलान तसो निर्णय घेतिल्ल्यान आतां म्हाकाय म्हजो 

निर्णय बदलचो पडलो . शैलेश आनी निलेश हांकां हांव 
अकटें कशे सोडटले ? तूं चल हेमंत . लग्न जा आनी खंयतरी 
राव . पयस . म्हजे नदरे आड . म्हाका केन्नाच मेळू नाका . ह्या 

भावांच्या सुखांतूच हांव म्हजें सुख सोदीन . 
हेमंत : अितलें गळीतगात्र जांव नाका . मनीसपण म्हणटा ती वस्त 

कपीलाफाटल्यान सोंपली अशेय समजूं नाका . तुकां असो 
संकटांत वडोवन हांव वचचो ना . आजपासूच शैलेश आनी 
निलेशाची जापसालदारकी फक्त तुज्या अकट्याच्या भुजार 

आसची ना . म्हज्याय भुजार आसतली . 
वत्सला : म्हणजे ? 
हेमंत : आमी आतां वेळ वगडायनासताना 

जावंया . 
आमच्या संवसारांत ह्या तुज्या दोग्य भावांचो सांबाळ 

करुया . शैलेश , निलेश तुमकां हे मान्य आसा ? 
शैलेश : अकदम मान्य ! आज ही मॅच आमी जिखले . 
हेमंत : खंयची मॅच ? 
शैलेश : कपीलभाई आमकां सोडून गेलो ती मॅच आमी हारले आनी 

तुवें ताईक आनी आमकां लागी केले ही मॅच आमी जिखले . 
निलेश : हॅपेप 


लग्न 

शैलेश : हुर्रय . 
निलेश : वत्सलाताई 
शैलेश : जिंदाबाद ! 
निलेश : हेमंतभावोजी 
शैलेश : जिंदाबाद 
निलेश : हॅपेप 
शैलेश : हुर्रय ! 

( सगळी धादोशी जातात . ) 


( आकाशवाणी पणजेच्या बरेपणान ) 


माह FTEP 
मग 


हेमा पुंडलीक नायक 


चित्रंगी ' या खासा बायलां खातीर आशिल्ल्या वर्स्की नेमाळ्याची 
संपादक . फाटल्या धा / बारा वर्सीसावन कोंकणी साहित्याच्या मळार 
निष्ठेन वावुरता आनी सातत्यान बरोवप करता . पसय ' हो तांचो 
पयलो कथा संग्रह . ' भायली गोडी ' हे तांगेले दुसरे पुस्तक . बायलांचे 
प्रश्न , व्यथा हे तांचे खाशेले आवडीचे आनी जिवा - भावाचे विशय . हे विशय 
ललित साहित्यांतल्यान केळयताना तांचे प्रतिभेक रसरसून चंवर फुट्टा . 


नस्त्या 


या संग्रहांतल्यो ह्यो दोनूय अकांकी म्हळ्यार कोसळपाक सोदपी आमचे 
कुटूंब व्यवस्थेची दुखदिणी सुलू स . लेखिकेन कसल्याच भाव - भावनांचो 
भडकपणा आपणायनासताना हे दोनूय नाट्य रुपकार अबे केल्यात . 
आदर्शवादाक पोटलून 

धरुना तेचवरी बायलांच्या 
व्यक्तिस्वातंत्र्याचो पुरस्कार करताना स्वैराचार आनी व्यभिचार हांचो 
तिरस्कार केला . अत्सव , संमेलनांनी सादर करपाक ह्यो अकांकी तांत्रिक 
नदरेन सुटसुटीत आनी आशयाचे नदरेन परिणामकारक . 


अपुरबाय प्रकाशन 


